

# ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 25-01-2026

సమయం : 6.45 గంటలు

## ముఖ్యాంశాలు

1. ప్రధానమంత్రి నరేంద్రమోదీ “మన్ కీ బాత్” కార్యక్రమం 130వ సంచిక ఈరోజు ఉదయం 11 గంటలకు ప్రసారం అవుతుంది.
2. ఏకాత్మ మానవతా వాద సిద్ధాంతాన్ని అనుసరిస్తూ కేంద్రప్రభుత్వం దేశాన్ని అభివృద్ధి పథంలో నడిపిస్తోందని కేంద్రమంత్రి అర్జున్ రామ్ మేఘవాల్ పేర్కొన్నారు.
3. మేడారం జాతరకు వచ్చే రాష్ట్ర మహిళలందరికీ ఉచిత బస్ ప్రయాణ సౌకర్యం కల్పిస్తున్నట్లు తెలంగాణ రవాణా శాఖ మంత్రి పొన్నం ప్రభాకర్ తెలిపారు.
4. దేశ వ్యాప్తంగా 16వ జాతీయ ఓటర్ల దినోత్సవాన్ని ఈరోజు జరుపుకుంటున్నారు.

=====

ప్రధానమంత్రి నరేంద్రమోదీ తన మనసులోని భావాలను ఆకాశవాణి ద్వారా దేశ ప్రజలతో పంచుకునే “మన్ కీ బాత్” మనసులోని మాట కార్యక్రమం 130వ సంచిక ఈరోజు ఉదయం 11 గంటలకు ప్రసారం అవుతుంది. మన్ కీ బాత్ తెలుగు అనువాదం ప్రధాని ప్రసంగం అయిన వెంటనే ఒకసారి, రాత్రి 8 గంటలకు మరోసారి ఉభయ తెలుగు రాష్ట్రాలలోని అన్ని ఆకాశవాణి కేంద్రాల ద్వారా ప్రసారమౌతుంది.

-----

“ఏకాత్మ మానవతా వాద సిద్ధాంతాన్ని” అనుసరిస్తూ కేంద్రప్రభుత్వం దేశాన్ని అభివృద్ధి పథంలో నడిపిస్తోందని కేంద్రమంత్రి అర్జున్ రామ్ మేఘవాల్ పేర్కొన్నారు. విజయవాడ ఇందిరాగాంధీ మున్సిపల్ స్టేడియంలో జరిగిన ‘60 వసంతాల ఏకాత్మ మానవ దర్శన పునఃస్మరణ సదస్సు’ ముగింపు కార్యక్రమంలో రాష్ట్ర మంత్రి వై.సత్యకుమార్ యాదవ్, బిజెపి రాష్ట్ర అధ్యక్షులు పివిఎన్ మాధవ్ లతో కలిసి ఆయన నిన్నపాల్గొన్నారు. ఈ సందర్భంగా కేంద్ర మంత్రి మాట్లాడుతూ..

వాయిస్..30 సెకన్లు

-----

ముఖ్యమంత్రి నారా చంద్రబాబు నాయుడు, కేంద్ర న్యాయ శాఖ మంత్రి అర్జున్ రామ్ మేఘ వాల్ తో మర్యాదపూర్వకంగా భేటీ అయ్యారు. విజయవాడ పర్యటనకు వచ్చిన కేంద్ర మంత్రిని గన్నవరం విమానాశ్రయంలోని

వీఐపీ లాంజ్ లో ఆయన నిన్ను కలిశారు. ఈ సందర్భంగా రాష్ట్రానికి సంబంధించిన వివిధ అంశాలపై కేంద్రమంత్రితో ముఖ్యమంత్రి చర్చించారు. ఈ భేటీలో రాష్ట్ర వైద్య ఆరోగ్య శాఖ మంత్రి వై. సత్యకుమార్ యాదవ్, బీజేపీ రాష్ట్ర అధ్యక్షులు పివిఎన్ మాధవ్ తదితరులు ఉన్నారు.

దేశ వ్యాప్తంగా 16వ జాతీయ ఓటర్ల దినోత్సవాన్ని ఈ రోజు నిర్వహిస్తున్నారు. 1950 జనవరి 25వ తేదీన కేంద్ర ఎన్నికల సంఘం ఏర్పాటైన సందర్భాన్ని పురస్కరించుకుని 2011 సంవత్సరం నుంచి కేంద్ర ఎన్నికల సంఘం జాతీయ ఓటర్ల దినోత్సవాన్ని నిర్వహిస్తోంది. ప్రజాస్వామ్య వ్యవస్థలో ఓటు హక్కుకు ఉన్న ప్రాముఖ్యతను తెలియజేయడం ఈ కార్యక్రమ నిర్వహణలోని ముఖ్యోద్దేశం.

ఓటు హక్కు లేని వారిని, ఓటు వేయడానికి అర్హత పొందిన యువతీయువకులను కొత్త ఓటర్ల జాబితాలోకి చేర్చడం, ప్రస్తుత ఓటర్ల జాబితాలోని లోపాలను సరిదిద్దడం వంటి కార్యక్రమాలను ఈ రోజు నిర్వహిస్తున్నారు. ఈ ఏడాది “నా భారతదేశం, నా ఓటు” అనే ఇతివృత్తంతో “భారత ప్రజాస్వామ్యానికి పౌరుడే కేంద్రబిందువు” అనే నినాదంతో జాతీయ ఓటర్ల దినోత్సవాన్ని జరుపుకుంటున్నారు.

భారత ఎన్నికల సంఘం ఆధ్వర్యంలో న్యూఢిల్లీలో ఈ రోజు 16వ జాతీయ ఓటర్ల దినోత్సవాన్ని ఘనంగా నిర్వహించనున్నారు. రాష్ట్రపతి ద్రౌపది ముర్ము ఈ కార్యక్రమంలో ముఖ్య అతిథిగా పాల్గొంటారు. కొత్తగా నమోదు చేసుకున్న యువ ఓటర్లకు ఫోటో ఓటరు గుర్తింపు కార్డులను ఆమె అందిస్తారు, అనంతరం ఎన్నికల నిర్వహణలో సాంకేతిక పరిజ్ఞానాన్ని సమర్థవంతంగా వినియోగించడం, వినూత్న ఓటర్ల అవగాహన కార్యక్రమాలు నిర్వహించడం వంటి వివిధ అంశాలలో ఉత్తమ పద్ధతులకు, మీడియా సంస్థలకు అవార్డులను రాష్ట్రపతి అందజేయనున్నారు.

విజయవాడలోని తుమ్మలపల్లి కళాక్షేత్రంలో నిర్వహించే ఓటర్ల దినోత్సవం కార్యక్రమానికి ఆంధ్రప్రదేశ్ రాష్ట్ర గవర్నర్ ఎస్. అబ్దుల్ నజీర్ ముఖ్యఅతిథిగా హాజరు కానున్నారు.

మేడారం జాతరకు వచ్చే రాష్ట్ర మహిళలందరికీ ఉచిత బస్ ప్రయాణ సౌకర్యం కల్పిస్తున్నట్లు తెలంగాణ రవాణా శాఖ మంత్రి పొన్నం ప్రభాకర్ తెలిపారు. ములుగు జిల్లా మేడారంలో మంత్రి ధనసరి అనసూయ సీతక్కతో కలిసి ఆయన, నిన్ను పర్యటించారు. జాతర సందర్భంగా ఏర్పాటు చేసిన తాత్కాలిక బస్టాండ్ ను మంత్రి ప్రారంభించారు. అనంతరం సమ్మక్క సారలమ్మ గద్దెల వద్ద ఆయన ప్రత్యేక పూజలు నిర్వహించారు. ఈ సందర్భంగా పొన్నం ప్రభాకర్ మాట్లాడుతూ..

వాయిస్...25 సెకన్లు

గతంలో చేపట్టిన రీ సర్వే కారణంగా తలెత్తిన భూ వివాదాలకు సంబంధించిన ఫిర్యాదులను పరిష్కరించేందుకు ప్రభుత్వం చర్యలు చేపట్టిందని ఆంధ్రప్రదేశ్ మంత్రి కొండపల్లి శ్రీనివాస్ తెలిపారు. రాబోయే రెండేళ్లలో రెవెన్యూ సమస్యలన్నింటినీ పరిష్కరించడమే తమ ప్రభుత్వ లక్ష్యమన్నారు. గుంటూరు జిల్లా మంగళగిరిలో

ఆయన నిన్న పాత్రికేయులతో మాట్లాడుతూ..

..వాయిస్..27 సెకన్లు

రథ సప్తమి పర్వదినాన్ని ఉభయ తెలుగు రాష్ట్రాల ప్రజలు ఈ రోజు భక్తి శ్రద్ధలతో జరుపుకుంటున్నారు. మాఘమాసం శుక్ల పక్ష సప్తమి రోజున ఈ పండుగ నిర్వహించడం సంప్రదాయంగా వస్తోంది. రథ సప్తమిని సూర్య జయంతి అని కూడా పిలుస్తారు. ఈరోజు నుండే సూర్యుని ప్రయాణం దక్షిణాయనం నుంచి ఉత్తరాయణం దిశగా సాగుతుందని పురాణాలు పేర్కొంటున్నాయి. దీని వల్ల వాతావరణంలో కూడా మార్పులు సంభవించి చలి తగ్గి, ఎండలు మొదలవుతాయి. సూర్యునికి ప్రీతికరమైన, విశిష్ట ఔషధ గుణాలు కలిగిన జిల్లేడు ఆకులతో ఈరోజు స్నానం చేయడం వల్ల చర్మ వ్యాధులు నశిస్తాయని ఆయుర్వేద శాస్త్రం పేర్కొంటోంది.

ఉత్సవాలు మన సంస్కృతి సాంప్రదాయాలకు మూలాలు అని కేంద్ర పౌర విమానయాన శాఖమంత్రి కె. రామ్మోహన్ నాయుడు పేర్కొన్నారు. ఆంధ్రప్రదేశ్ లోని శ్రీకాకుళం జిల్లాలో ఉన్న అరసవల్లి సూర్యనారాయణస్వామి వారికి రాష్ట్ర మంత్రులు కె.అచ్చెన్నాయుడు, కొండపల్లి శ్రీనివాస్, వంగలపూడి అనితలతో కలిసి పట్టు వస్త్రాలు సమర్పించారు. అనంతరం రాష్ట్ర మంత్రులతో కలిసి ఆయన స్వామివారికి ప్రత్యేక పూజలు నిర్వహించారు.

పరిసరాలను పరిశుభ్రంగా ఉంచాలనే లక్ష్యంతో కేంద్ర ప్రభుత్వ ఆదేశాల మేరకు ఈ నెల 16 నుండి 31వ తేదీ వరకూ.. 15 రోజుల పాటు దేశవ్యాప్తంగా “స్వచ్ఛత పక్షోత్సవాలు”-స్వచ్ఛతా పక్వాడాను నిర్వహిస్తున్నారు. ఇందులో భాగంగా వ్యక్తిగత, పరిసరాల పరిశుభ్రత, ప్లాస్టిక్ రహిత వాతావరణంపై అవగాహన కలిగించడం, సమాజ భాగస్వామ్యం పెంచడం, మొక్కల సంరక్షణ వంటి కార్యక్రమాలను నిర్వహిస్తున్నారు. రాష్ట్రంలోని పట్టణ, గ్రామీణ ప్రాంతాల్లో ప్రభుత్వ అధికారులు, ఉద్యోగులు, ప్రజలు పాఠశుద్ధ్య నిర్వహణ, శ్రమదాన కార్యక్రమాలను చేపడుతున్నారు.

ఆంధ్రప్రదేశ్ యానాంలలో దిగువ ట్రోపో ఆవరణంలో ఈశాన్య, తూర్పు దిశగా గాలులు వీస్తున్నాయని అమరావతిలోని భారత వాతావరణ కేంద్రం తెలిపింది. వీటి ఫలితంగా రాష్ట్రంలోని కోస్తా, యానాం, రాయలసీమల్లో ఈ రోజు పొడి వాతావరణం ఏర్పడే అవకాశం ఉందని వాతావరణ కేంద్ర అధికారి ఎం. వెంకట్రావు పేర్కొన్నారు. రానున్న 5 రోజుల పాటు కనిష్ట ఉష్ణోగ్రతల్లో పెద్దగా మార్పులు ఉండవని వెల్లడించారు.

మరోవైపు తెలంగాణలో రానున్న 5 రోజుల పాటు పొడి వాతావరణం నెలకొంటుందని హైదరాబాదులోని భారత వాతావరణ కేంద్రం పేర్కొంది.

ఆంధ్రప్రదేశ్ లోని ప్రసిద్ధ పుణ్యక్షేత్రమైన తిరుమలలో ఈ రోజు రథసప్తమి వేడుకలు నిర్వహిస్తున్నారు. ఈ తెల్లవారు జామున సూర్యప్రభ వాహనంతో ఈ సేవలు ప్రారంభమయ్యాయి. అనంతరం చిన్న శేష, గరుడ, హనుమంత,

కల్పవృక్ష సర్వభూపాల, చంద్రప్రభ వాహనం వంటి ఏడు వాహనాలతో స్వామి వారికి ఈ సేవలు నిర్వహించనున్నారు. మధ్యాహ్నం 2 గంటలకు పుష్కరిణిలో చక్రస్నాన మహోత్సవం జరగనుందని తిరుమల తిరుపతి దేవస్థానం అధికారులు తెలిపారు.

-----

న్యూజిలాండ్ క్రికెట్ జట్టు భారత పర్యటనలో భాగంగా ఇరు జట్ల మధ్య నిర్వహిస్తున్న టీ 20 సిరీస్ లో మూడవ మ్యాచ్ ఈ రోజు జరుగనుంది. అసోంలోని గువహాతిలో ఉన్న డాక్టర్ భూపేన్ హజారికా క్రికెట్ స్టేడియంలో రాత్రి 7 గంటలకు ఈ మ్యాచ్ ప్రారంభమవుతుంది. ఐదు మ్యాచ్ ల సిరీస్ లో భాగంగా ఇప్పటికే నిర్వహించిన రెండు మ్యాచ్ లలో భారత్ విజయం సాధించి 2-0 ఆధిక్యంతో నిలిచింది.

-----

రానున్న ఉగాది నాటికి ఐదు లక్షల ఇళ్ల నిర్మాణాలు పూర్తి చేసి, ప్రారంభోత్సవానికి అవసరమైన చర్యలు తీసుకోవాలని ఆంధ్రప్రదేశ్ గృహనిర్మాణ శాఖ మంత్రి కొలుసు పార్థసారథి అధికారులను ఆదేశించారు. విజయవాడలోని గృహ నిర్మాణ సంస్థ కార్యాలయంలో ఆయన నిన్న సమీక్ష సమావేశాన్ని నిర్వహించారు. ఈ సందర్భంగా మంత్రి మాట్లాడుతూ.. అర్హత ఉన్న ప్రతీ కుటుంబానికి పక్కా ఇల్లు నిర్మించాలని, ఇందుకు సంబంధించి లేబర్ లలో అవసరమైన అన్ని మౌలిక సదుపాయాలు కల్పించాలని ముఖ్యమంత్రి ఆదేశించినట్లు మంత్రి పేర్కొన్నారు.

=====